

ائمہ طاہرین علیہم السلام سے منسوب دن کے اوقات کی دعائیں

<"xml encoding="UTF-8?">

صبح صادق سے طلوع آفتاب تک:

یہ پہلی ساعت ہے جو امیر المومنین علی کی طرف منسوب ہے۔ اس ساعت کی دعا یہ ہے:

اے معبود! اے شان و بزرگی اور بڑائی اور اقتدار کے مالک! تو نے جس طرح چاہا اپنی قدرت کو ظاہر کیا، تو نے اپنی معرفت دے کر اپنے بندوں پر احسان کیا اور اپنی طاقت کے ذریعے ان پر غالب آیا اور انہیں شکرِ نعمت کی تعلیم دی۔

پس اے معبود! بواسطہ علیؑ کہ جن کو دین کے لئے چنا گیا، جو فیصلہ کرنے میں دانا اور راہِ تقویٰ سے واقف اور متقیوں کے امام ہیں، رحمت فرما اور ان کی آلؑ پر پہلے اور پچھلے لوگوں میں۔

اور میں انہیں اپنی حاجتوں میں وسیلہ بناتا ہوں کہ تو رحمت فرما محمدؐ و آلِ محمدؐ پر اور میری یہ حاجات ---- پوری فرما!

طلوع آفتاب سے اس کی سرخی دور ہونے تک:

یہ دوسری ساعت ہے جو امام حسن مجتبیٰ علیہ السلام سے منسوب ہے اور اس کی دعا یہ ہے:

اے معبود! تو نے اپنی عظیم قدرت میں شانِ بزرگی کا لباس پہنا، تیری روشن شعاعوں میں تیرا نور تاباں ہے۔ تیرا علم حجاب پر حاوی ہے جس سے تو نے ان کو بخشش میں خاص کیا جو تجھ پر بھروسہ رکھتے ہیں۔

تو اپنی کبریائی میں اتنا بلند ہے کہ اس میں تو نے اپنے فرمانبردار بندوں پر احسان فرمایا ہے۔ پس ان کے ذریعے تو نے آسمان والوں کے سامنے اس احسان پر فخر کیا۔

پس اے معبود! بواسطہ حسنؑ بن علیؑ کے حق کے جو تجھ پر ہے، میں سوال کرتا ہوں اور ان کے ذریعے تجھے پکارتا ہوں اور ان کو اپنی حاجتوں کے لئے وسیلہ بناتا ہوں کہ تو محمدؐ و آلِ محمدؐ پر رحمت نازل فرما اور میری یہ حاجات ---- پوری فرما!

سورج کی شعاعوں کے پھیلنے سے اس کے قدرے بلند ہونے تک:

یہ تیسری ساعت ہے جو امام حسین کے ساتھ منسوب ہے اور اس ساعت کی دعا یہ ہے:

اے وہ جو اتنا حاوی ہے کہ آنکھ اسے دیکھ نہیں پاتی! اے وہ جو اتنا عظیم ہے کہ اس کی حقیقت دلوں میں سما نہیں سکتی! اے بہترین احسان کرنے والے! اے بہترین درگزر کرنے والے! اے بہترین معاف کرنے والے! اے بہت دینے والے! اے عطا کرنے والے! اے وہ جس کی مخلوق میں کوئی اس جیسا نہیں! اے وہ جس نے اپنے ان اولیاء کے ذریعے اپنی مخلوق پر احسان کیا، جن کو اپنے دین کے لئے پسند کیا، ان کے ذریعے اپنے بندوں کو مطیع کیا اور ان کو اپنی حاجتیں بنا کر اپنی مخلوق پر مہربانی فرمائی۔

میں حسینؑ ابنِ علیؑ کے حق کے واسطے سے سوال کرتا ہوں جو نواسہ رسولؐ ہیں، جو تیری رضاوں کے تابع رہے، جو تیرے دین کے خیر خواہ رہے اور جو تیری طرف رہنمائی کرتے رہے۔ ان کے حق کے ذریعے سوال کرتا ہوں اور ان کو اپنی حاجات میں وسیلہ بناتا ہوں کہ تو رحمت فرما حضرت محمدؐ اور ان کی آلؑ پر اور میری یہ

حاجات ---- پوري فرما!

سورج کے بلند ہونے سے وقت زوال تک:

یہ چوتھی ساعت ہے جو امام زین العابدین سے منسوب ہے اور اس ساعت کی دعا یہ ہے:
اے معبود! تیرا نور تیری کامل عظمت میں روشن ہے، تیری تیز چمک تیری واضح روشنی میں ہے۔ میں تیرے نور کے وسیلے سے سوال کرتا ہوں جس سے تو نے آسمانوں اور زمینوں کو منور کیا اور ظالموں کی گردنیں توڑیں۔
جس سے تو نے مردوں کو زندہ کیا اور زندوں کو موت دی۔ جس سے تو نے بکھروں کو مجتمع کیا اور مجتمع ہونے والوں کو بکھیر دیا۔ اور جس سے تو نے کلمات کو مکمل اور آسمانوں کو کھڑا کیا۔
میں تیرے ولی و دوست علی بن الحسین کے حق کے ذریعے سوال کرتا ہوں جنہوں نے تیرے دین کا دفاع اور تیری راہ میں جہاد کیا، میں انہیں اپنی حاجات میں وسیلہ بناتا ہوں کہ تو محمد و آل محمد پر رحمت نازل کر اور میری یہ حاجات ---- پوري فرما!

زوال آفتاب سے چار رکعت نماز ادا کرنے کے وقت تک:

یہ پانچویں ساعت ہے جو امام محمد باقر سے منسوب ہے اور اس کی دعا یہ ہے۔
اے معبود! اے روشنی، بڑائی، نور، بزرگی اور بادشاہت کے مالک! تو اپنی بلندی شان سے سب پر غالب ہے۔ تو نے اپنی مہربانی اور رحمت کی بدولت اپنے بندوں پر احسان کیا، انہیں اپنی رضا کے موجود ہونے کی خبر دی۔ ان کے لئے ایسا رہنما بنایا جو تیری محبت کی جانب ان کی رہنمائی کرتا ہے، انہیں محبت کا طریقہ بتاتا ہے اور تیری مشیت کی طرف متوجہ کرتا ہے۔
پس اے معبود! محمد بن علی کے حق کی خاطر جو تجھ پر ہے، میں اپنی حاجات میں ان کو وسیلہ بناتا ہوں کہ تو محمد و آل محمد پر رحمت نازل کر اور میری یہ حاجات ---- پوري فرما!

زوال سے چار رکعت کے وقت کی مقدار کے بعد ظہر تک:

یہ چھٹی ساعت ہے امام جعفر صادق سے منسوب ہے اور اس ساعت کی دعا یہ ہے:
اے وہ جو وہم و خیال کی رسائی سے بلند ہے! اے وہ جو نگاہوں کی رسائی سے بالاتر ہے! اے وہ جو تمام صفات سے عالی تر ہے! اے وہ جو لطف کے معانی سے بہت بلند ہے! اور اے وہ جو جلال معانی سے لطیف ہے۔ میں تیرے نور ذات اور تیری کبریائی کی روشنی کے ذریعے سوال کرتا ہوں، اور تیری عظمت کے واسطے سے جہنم سے بچاؤ کا سوال کرتا ہوں۔ اور جعفر بن محمد کے تجھ پر حق کی خاطر سوال کرتا ہوں اور اپنی حاجتوں میں ان کو وسیلہ بناتا ہوں کہ تو رحمت فرما محمد و آل محمد پر اور میری یہ حاجات ---- پوري فرما!